

**അധ്യായം
ഒമ്പത്**

ദിവസങ്ങളൊന്നൊന്നായി കൊഴിഞ്ഞു കൊണ്ടിരുന്നു. പകലുകൾ ജേക്കബും മേരിയും ബിനുവിനൊപ്പം ആശുപത്രിയിലായിരിക്കും. രാത്രികളിൽ സബീനയും. സാവധാനം അമേരിക്കൻ രീതികളുമായി ജേക്കബും മേരിയും പൊരുത്തപ്പെട്ടു തുടങ്ങി. പുതിയ കാഴ്ചകളുമായി അതിരില്ലാത്ത സ്വാതന്ത്ര്യത്തിന്റെ നാട്, ജേക്കബിനും മേരിക്കും വിസ്മയമായി.

അപ്പാർട്ട്മെന്റിന് പുറത്തിറങ്ങി മേപ്പിൾ മരങ്ങളുടെയും സിക്കമൂർ മരങ്ങളുടെയും നിഴൽപറ്റി നിൽക്കുമ്പോൾ നാട്ടിലേക്കുടൻ മടക്കയാത്ര വേണ്ടെന്ന് പോലും തോന്നിപ്പോകും ജേക്കബിന്.

ഞായറാഴ്ച രാവിലെ ജേക്കബും മേരിയും സബീനയ്ക്കൊപ്പം അടുത്തുള്ള പള്ളിയിൽ പോയി. കുർബാന കഴിഞ്ഞ് പള്ളിമുറ്റത്ത് നിൽക്കുമ്പോൾ പരിചയമുള്ള ഏതാനും മലയാളികൾ കുശലം ചോദിച്ച് മുന്നിലെത്തി. നാട്ടിലെ വിശേഷങ്ങളുമായി അവർക്കൊപ്പം അൽപനേരം നിന്നു. പള്ളിയിൽ നിന്ന് മടങ്ങുമ്പോൾ സബീന ജേക്കബിനെയും മേരിയെയും കുറെ ദൂരം ഡ്രൈവ് ചെയ്ത് ഏതാനും സ്ഥലങ്ങൾ കാണിച്ചു കൊടുത്തു. ഓരോ സ്ഥലങ്ങളെക്കുറിച്ചും അതിന്റെ കൗതുകങ്ങളെക്കുറിച്ചും അറിയാവുന്ന വിവരങ്ങൾ അവൾ പറഞ്ഞു കൊടുത്തുകൊണ്ടിരുന്നു.

ഇന്ത്യൻഗ്രോസറി സ്റ്റോറിലും അമേരിക്കൻ ഗ്രോസറിസ്റ്റോറിലും ഇടയ്ക്ക് സബീനയ്ക്കൊപ്പം മേരിയും പോകും. അവിടെയും കൗതുകങ്ങളുടെ കാഴ്ചകളേറെയുണ്ടാകും മേരിയെ കാത്ത്. ഫുട്ട് സ്റ്റാളിൽ കിവി, പീച്ച്, പെയർ പഴങ്ങളുടെയൊക്കെ കൂട്ടങ്ങൾ. അവയൊക്കെ കണ്ടാൽ തന്നെ മധുരം കഴിക്കാൻ പാടില്ലെന്ന തൊക്കെ മറന്ന് വാങ്ങി കഴിക്കാൻ തോന്നും മേരിക്ക്..

ബിനുവിനിപ്പോൾ ബെഡിൽ എണീറ്റിരിക്കാം, ആവശ്യമെങ്കിൽ ഒന്നുരണ്ട് ചുവട് നടക്കാം.

‘ഒരാഴ്ച കൂടി കഴിഞ്ഞാൽ വീട്ടിൽ, പോകുന്നതിൽ പ്രശ്നമില്ലെന്നു തോന്നുന്നു’. ഡോക്ടർ പറഞ്ഞപ്പോൾ ബിനുവിന്റെ മുഖത്തെ തെളിച്ചം കാണേണ്ടതായിരുന്നു. വീട് വൃത്തിയാക്കലും തുണികഴുകലും മറ്റ് ജോലികളുമായി മേരി ചില പകലുകൾ വീട്ടിൽ തന്നെ തങ്ങും. കുറച്ചുസമയം പുറത്തിറങ്ങി നടന്നശേഷം ജേക്കബ് ബിനുവിനരികിലിരുന്ന് വായനയിൽ മുഴുകും. നാട്ടിൽ നിന്നുള്ള വാർത്തകളുമായി ആഴ്ചയിലൊരിക്കൽ എത്തുന്ന ‘മലയാളംപത്ര’ത്തിലൂടെ വാർത്തകളെല്ലാം അപ്പപ്പോൾ അറിഞ്ഞിരുന്നു. വേറെയും ഏതാനും മലയാളപത്രങ്ങൾ ഇവിടെ ഇറങ്ങുന്നുണ്ട്. ടി.വീയിൽ മലയാളം ചാനലുകളും കിട്ടും. ഇറാഖ് യുദ്ധത്തെക്കുറിച്ചായിരുന്നു ആ ദിവസങ്ങളിൽ പത്രങ്ങളിലെ പ്രധാന വാർത്ത. അമേരിക്കൻ പ്രസിഡന്റ് ഇലക്ഷൻ പ്രൈമറിയെക്കുറിച്ചുള്ള വാർത്തയും ഫ്രണ്ട് പേജിൽ നിറഞ്ഞു നിന്നു. ഇല്ലിനോയിസിൽ നിന്നുള്ള സെനറ്റർ ബാരക് ഒബാമ ഡെമോക്രാറ്റിക് പാർട്ടി പ്രൈമറിയിൽ മത്സരിക്കുന്ന സമയമാണ്. ന്യൂയോർക്കിൽ നിന്നുള്ള സെനറ്റർ ഹിലാരിക്ലിന്റണും ഡെലവേറിൽ നിന്നുള്ള ജോ ബീഡനും ഒബാമയ്ക്കൊപ്പം പ്രൈമറിയിൽ മത്സരിക്കുന്നുണ്ട്. ഇറാഖ് യുദ്ധം പ്രസിഡന്റ് ജോർജ് ബുഷിന്റെ ജനസമ്മതി കുറച്ചിരിക്കുന്നു. യുദ്ധം ഒരനാവശ്യമായിരുന്നെന്ന് കരുതുന്നവരാണ് അമേരിക്കക്കാരിൽ തന്നെ ഭൂരിപക്ഷം പേരും. ബിലുൻ കണക്കിന് ഡോളറുകൾ യുദ്ധത്തിനുവേണ്ടി ചെലവായിക്കൊണ്ടിരുന്നു. നാലായിരത്തോളം അമേരിക്കക്കാർ യുദ്ധത്തിൽ മരിച്ചുവീണു. യുദ്ധത്തെ തുടക്കം മുതലേ എതിർത്തിരുന്നു ബാരക് ഒബാമ. നശീകരണ ശേഷിയുള്ള രാസായുധങ്ങൾ ഇറാഖിലുണ്ടോയെന്ന് പരിശോധിക്കാൻ സദാം ഹുസൈൻ സമ്മതം നൽകുന്നില്ലായെന്ന് പറഞ്ഞായിരുന്നു അമേരിക്ക യുദ്ധസന്നാഹങ്ങളൊരുക്കിയത്. നശീകരണ ആയുധങ്ങളൊന്നും ഇറാഖിലില്ലെന്ന് തീർച്ചയായ സ്ഥിതിക്ക് എത്തിനുവേണ്ടിയില്ല യുദ്ധം? ലോകജനത ഒന്നായി ചോദിച്ചു. ഇറാഖിൽ ജനാധിപത്യം വരുത്താനുദ്ദേശിച്ചാണ് യുദ്ധമെന്ന് പ്രസിഡന്റ് ബുഷ് പറഞ്ഞപ്പോൾ ജനം വിശ്വസിച്ചു. സദാം ഹുസൈനെ ഒരു പാഠം പഠിപ്പിക്കണമെന്ന് കരുതിയവരും ഏറെയുണ്ടായിരുന്നു.

ഇടയ്ക്കൊരു ഞരക്കം കേട്ട് ജേക്കബ് ബിനുവിനെ ശ്രദ്ധിച്ചു. നെറ്റിയിൽ തൊട്ടപ്പോൾ ചെറിയൊരു ടെമ്പറേച്ചർ. നേഴ്സിനെ വിളിച്ചു. അവർ വന്ന് ടെമ്പറേച്ചർ നോക്കി. പേടിക്കാനില്ല. ഗുളികയും മരുന്നും കൊടുത്തു. ബിനു വീണ്ടും കണ്ണടച്ചു കിടന്നു. ജേക്കബ് വീണ്ടും വായനയിലേക്ക് തിരിഞ്ഞു. അമേരിക്കയിലെ പത്രങ്ങൾ വായിച്ചു കഴിഞ്ഞതിനാൽ അശോക് സമ്മാനിച്ച അമേരിക്കയെ കുറിച്ചുള്ള പുസ്തകങ്ങളിലായി ശ്രദ്ധ. അമേരിക്കയിലെ ഇലക്ഷൻ നടപടികളെക്കുറിച്ചുള്ള അധ്യായമാണ് കണ്ണിൽപെട്ടത്. രാഷ്ട്രീയ പാർട്ടികൾക്കുവേണ്ടി സ്ഥാനാർഥികളെ തിരഞ്ഞെടുക്കുന്ന ഇലക്ഷൻ പ്രൈമറിയുടെ നടപടി ക്രമങ്ങൾ ജേക്കബിന് കൗതുകമായി.

ഡെമോക്രാറ്റിക് പാർട്ടിയും റിപ്പബ്ലിക്കൻ പാർട്ടിയുമാണ് അമേരിക്കൻ രാഷ്ട്രീയത്തിലെ ശക്തികേന്ദ്രങ്ങൾ. കഴുതയാണ് ഡെമോക്രാറ്റിക് പാർട്ടിയുടെ ചിഹ്നം. റിപ്പബ്ലിക്കൻ പാർട്ടിക്ക് ചിഹ്നം ആനയും. പാർട്ടി കൺവൻഷനുകളിൽ ഭൂരിപക്ഷം പ്രതിനിധികളുടെ പിന്തുണ ലഭിക്കുന്ന സ്ഥാനാർഥികളെ പാർട്ടി സ്ഥാനാർഥികളായി നോമിനേറ്റ് ചെയ്യപ്പെടും. മൽസരം ഫെഡറൽ ഗവൺമെന്റിലെ പദവികളുവേണ്ടിയായാലും സ്റ്റേറ്റ് ഗവൺമെന്റിലെ പദവികളുവേണ്ടിയായാലും നടപടിക്രമങ്ങൾ ഇതുതന്നെ. ജനറൽ ഇലക്ഷൻ വളരെ

മുന്യതന്നെ ഓരോ സ്റ്റേറ്റിലും പ്രൈമറി ഇലക്ഷൻ നടക്കും. പ്രൈമറി ഇലക്ഷൻ ഓരോ വോട്ടർക്കും ഒരു വോട്ടാണ്. റിപ്പബ്ലിക്കൻ പാർട്ടി സ്ഥാനാർഥിക്കോ ഡമോക്രാറ്റിക് പാർട്ടി സ്ഥാനാർഥിക്കോ ആർക്കെങ്കിലും മൊരാൾക്ക് വോട്ട് ചെയ്യാം.

മിക്ക സ്റ്റേറ്റിലും വോട്ടർമാർ ഏതെങ്കിലും രാഷ്ട്രീയകക്ഷികളിൽ പെട്ടവരെന്ന നിലയ്ക്കോ, സ്വതന്ത്രരായിരിക്കാൻ ഇഷ്ടപ്പെടുന്നവർ ആ നിലയ്ക്കോ രജിസ്റ്റർ ചെയ്യപ്പെട്ടിരിക്കും. ഏതെങ്കിലും പാർട്ടികളുടെ അംഗമെന്ന നിലയിൽ രജിസ്റ്റർ ചെയ്തിട്ടില്ലാത്ത വോട്ടർമാർ, പോളിംഗ് ബുത്തിൽ ചെല്ലുമ്പോഴെങ്കിലും താൻ ഏത് പാർട്ടിയിൽപ്പെടുന്നുവെന്ന് ഏജൻ്റുമാരോട് വ്യക്തമാക്കണം. ഇന്ത്യയിലാണെങ്കിൽ ഇങ്ങനെ യൊരു സാഹചര്യം വല്ലാത്ത പൊല്ലാപ്പുകൾക്കിടയാക്കുമെന്നുറപ്പ്.

ചില സംസ്ഥാനങ്ങളിൽ പ്രൈമറികൾക്കുപകരം കോക്കസുകളാണ്. കോക്കസുകളെന്നു പറഞ്ഞാൽ ഓരോ പാർട്ടി ഡിസ്ട്രിക്ടുകളിലും ഇന്ത്യയിലെ വാർഡുകളുടേതുപോലെ ഡമോക്രാറ്റുകളും റിപ്പബ്ലിക്കുകളും വ്യത്യസ്ത സ്ഥലങ്ങളിൽ യോഗം ചേരുന്നു. യോഗസ്ഥലത്ത് ചേരുന്നവർ ഏതെങ്കിലും പ്രത്യേക സ്ഥാനാർഥിയെ പിന്തുണയ്ക്കും. ഭൂരിപക്ഷം പേർ പിന്തുണയ്ക്കുന്ന പ്രതിനിധി സ്റ്റേറ്റ് കൺവൻഷനിൽ സ്ഥാനാർഥിക്കുവേണ്ടി വോട്ട് ചെയ്യും. ഗവൺമെന്റ് ഇലക്ഷൻ കമ്മീഷൻ തന്നെയാണ് പ്രൈമറി ഇലക്ഷന്റെയും നടത്തിപ്പ് ചുമതല. നവംബറിലെ ആദ്യത്തെ ചൊവ്വാഴ്ചയാണ് പൊതുതിരഞ്ഞെടുപ്പുകൾ നടക്കുക. നവംബർ 1, നവംബറിലെ ആദ്യ ചൊവ്വാഴ്ചയായി വരുന്ന ദിവസങ്ങളിൽ രണ്ടാമത്തെ ചൊവ്വാഴ്ചയിലാകും തിരഞ്ഞെടുപ്പ് നടക്കുക. ഇതാണ് കാലങ്ങളായുള്ള പതിവ്.

സംസ്ഥാന നിയമനിർമ്മാണ സഭകളിലേക്കുള്ള തിരഞ്ഞെടുപ്പ്, സ്റ്റേറ്റ് ഗവർണ്ണറുടെ തിരഞ്ഞെടുപ്പ്, യു.എസ് കോൺഗ്രസിലേക്കുള്ള തിരഞ്ഞെടുപ്പ്, യു.എസ് പ്രസിഡൻ്റ് തിരഞ്ഞെടുപ്പ് എന്നിങ്ങനെ ഏതെങ്കിലും തിരഞ്ഞെടുപ്പ് എല്ലാ നവംബറിലുമുണ്ടാകും. പ്രസിഡൻ്റിന്റെയും സ്റ്റേറ്റ് ഗവർണ്ണർമാരുടെയും സിറ്റി മേയർമാരുടെയും ഔദ്യോഗിക കാലാവധി നാലു വർഷമാണ്.

യു.എസ് സെനറ്റ്, യു.എസ് ഹൗസ് ഓഫ് റപ്രസന്റേറ്റീവ്സ് എന്നിങ്ങനെ യു.എസ് കോൺഗ്രസിന് രണ്ട് സഭകളുണ്ട്. ഓരോ സ്റ്റേറ്റിനും രണ്ട് യു.എസ് സെനറ്റേഴ്സുണ്ട്. ഇന്ത്യൻ പാർലമെന്റിലേക്കെന്നപോലെ, ജനസംഖ്യാടിസ്ഥാനത്തിലാണ് ഹൗസ് ഓഫ് റപ്രസന്റേറ്റീവ്സിനെ തിരഞ്ഞെടുക്കുന്നത്. ഇവർ 437 പേരാണ്. യു.എസ് സെനറ്ററുടെ ഔദ്യോഗിക കാലാവധി 6 വർഷമാണ്. രണ്ടു വർഷം കൂടുമ്പോൾ സെനറ്റിന്റെ മൂന്നിലൊന്നുപേർ വിരമിക്കും. ഹൗസ് ഓഫ് റപ്രസന്റേറ്റീവ്സ് എന്ന് വിളിക്കപ്പെടുന്ന കോൺഗ്രസ് അംഗങ്ങളുടെ ഔദ്യോഗിക കാലാവധി രണ്ടുവർഷമാണ്. ആറു വർഷം ഔദ്യോഗിക കാലാവധിയുള്ള സെനറ്റും രണ്ടുവർഷം കാലാവധിയുള്ള അസംബ്ലിയും ഓരോ സ്റ്റേറ്റിലുമുണ്ട്. ഇന്ത്യയിലെ ഡിസ്ട്രിക്ടുകൾ പോലെ അമേരിക്കയിലെ സ്റ്റേറ്റുകൾ കൗണ്ടികൾ എന്ന് വിഭജിക്കപ്പെട്ടിരിക്കുന്നു. ഇവയ്ക്ക് ഓരോ ഗവൺമെന്റുമുണ്ടാവും. ഇന്ത്യയിലെ സിറ്റികളും മുനിസിപ്പാലിറ്റികളും പഞ്ചായത്തുകളും പോലെ സിറ്റികളും ടൗണുകളും ടൗൺഷിപ്പുകളും ബോറോസും ഇവിടെയുമുണ്ട്. കൗണ്ടി ഓഫീസർമാരുടെയും സിറ്റി മേയറുടെയും കൗൺസിൽ അംഗങ്ങളുടെയും ഔദ്യോഗിക കാലാവധി നാലുവർഷമാണ്. കൗണ്ടികളിൽ നിന്നും തിരഞ്ഞെടുക്കപ്പെടുന്ന ഷെറീഫുമാർ നിയമപാലനത്തിന്റെചുമതല വഹിക്കുന്നു.

ബിനുവിനെ കാണാൻ ഇടയ്ക്കൊരു കൂട്ടുകാരൻ കയറി വന്നു. ഒരു ജീവൻ. അമേരിക്കയിലെ ജീവിതരീതിയെക്കുറിച്ചൊക്കെ കുറച്ചുനേരം ജീവനുമായി സംസാരിച്ചിരുന്നു. നാട്ടിലെ രാഷ്ട്രീയവും ചർച്ചകളിൽ കടന്നുവന്നു. കേരളത്തിലെ പടലപ്പിണക്കങ്ങളുടെ രാഷ്ട്രീയത്തെക്കുറിച്ച് പറയുമ്പോൾ ജീവന്റെ വാക്കുകളിൽ അത്യപ്തി നിറഞ്ഞു. കുറച്ചു സമയത്തിനുള്ളിൽ ജീവനും മടങ്ങി. ജേക്കബ് ജനാലയിലൂടെ കുറെനേരം പുറത്തേക്ക് നോക്കിനിന്നു. അംബരചുംബികളായ കെട്ടിടങ്ങളും നോക്കെത്താദൂരത്തോളം നീളുന്ന വാഹന നിരയും. ടൊയോട്ട,ബെൻസ്, നിസാൻ, ബി.എം ഡബ്ലിയു...ഇടയ്ക്ക് ബീലൈൻ ബസ് സർവീസ് ആളെ കയറ്റി പോകുന്നു.വെയ്റ്റിംഗ് ഷെഡിൽ ബസ് കാത്തിരിക്കുന്നവരുടെ കൂട്ടങ്ങൾ. ദൂരെ മന്ദമന്ദമൊഴുകുന്ന ഹഡ്സൺ നദി.ജേക്കബിന്റെ ശ്രദ്ധ വീണ്ടും പുസ്തകത്തിലായി. റിപ്പബ്ലിക്കൻ, ഡമോക്രാറ്റിക് പാർട്ടികളെ നിലനിർത്തുന്നത് അയഞ്ഞ സഖ്യങ്ങളാണ്. അവയുടെ ഘടകങ്ങൾ തിരഞ്ഞെടുപ്പ് തോറും മാറിക്കൊണ്ടിരിക്കും. ഇവ കൂടാതെ ന്യൂനപക്ഷ പാർട്ടികളും മത്സരിക്കാനുണ്ടെങ്കിലും ഇവയുടെ പ്രതിനിധികൾക്ക് വളരെ കുറച്ച് വോട്ടേ കിട്ടാറുള്ളൂ. അപൂർവമായി മാത്രം ഇത്തരം പാർട്ടികൾക്ക് ശക്തമായ പിന്തുണ ലഭിക്കാറുണ്ട്. സാധാരണഗതിയിൽ തിരഞ്ഞെടുക്കപ്പെടാൻ ഇടയില്ലാത്ത സ്ഥാനാർഥികൾക്ക് വോട്ട് ചെയ്ത തങ്ങളുടെ അവകാശം ലഘൂകരിക്കാൻ അമേരിക്കക്കാർ ഇഷ്ടപ്പെടാറില്ല.

ആദ്യപ്രസിഡന്റ് ജോർജ് വാഷിംഗ്ടന്റെ കാലം മുതലേ അമേരിക്കയിലെ പ്രസിഡന്റ് പദവി സുശക്തമാണ്. സായുധസൈന്യങ്ങളുടെ കമാൻഡറാണ് പ്രസിഡന്റ്. ഗവൺമെന്റിന്റെഎല്ലാ ഭരണനിർവഹണ വകുപ്പുകളുടെയും തലവൻമാരുടെ നിയമനചുമതല, അംബാസഡർമാരുടെ തിരഞ്ഞെടുപ്പ്, സുപ്രീംകോടതിയിലെ ഒഴിവുകളിൽ നിയമനം നടത്തുന്നത് എല്ലാം പ്രസിഡൻ്റിന്റെ അധികാരത്തിൽ പെടുന്നു. നിയമനിർമ്മാണം വിലക്കാനും അനുവദിക്കാനും അദ്ദേഹംഅധികാരപ്പെട്ടിരിക്കുന്നു. സ്റ്റേറ്റ് തലവന്റെയും ഗവൺമെന്റ് തലവന്റെയും പദവികൾ പ്രസിഡൻ്റിൽ നിക്ഷിപ്തമാണ്. തന്നെ തിരഞ്ഞെടുത്ത പാർട്ടിയുടെ നേതൃത്വവുമുണ്ട്

പ്രസിഡന്റിന്. കാര്യങ്ങൾ ഇങ്ങനെയാക്കെയെങ്കിലും പ്രസിഡന്റിന്റെ അധികാരത്തിന് വ്യക്തമായ പരിധിയുണ്ട്. സ്റ്റേറ്റുകളിൽ നിന്നും സ്റ്റേറ്റുകളിലെ ഡിസ്ട്രിക്റ്റുകളിൽ നിന്നുമുള്ള പ്രതിനിധികളുൾപ്പെട്ട യൂണൈറ്റഡ് സ്റ്റേറ്റ്സ് കോൺഗ്രസിന് അധികാരങ്ങൾ ഏറെയാണ്. നിയമനിർമ്മാണത്തെ വിലക്കാൻ പ്രസിഡന്റിന് അധികാരമുണ്ടെന്ന് ശരി. പക്ഷേ കോൺഗ്രസിന് മുന്നിൽ രണ്ടു ഭൂരിപക്ഷത്തോടെ അദ്ദേഹത്തിന്റെ വിലക്കിനതീതമായി അത് വീണ്ടും പാസാക്കാനാവും. അംബാസഡർമാരുടെയും മറ്റ് എക്സിക്യൂട്ടീവ് ഉദ്യോഗസ്ഥരുടെയും നിയമനത്തിന് കോൺഗ്രസിന്റെ അംഗീകാരവും വേണം. ബജറ്റിലുള്ള നിയന്ത്രണത്തിലൂടെ കോൺഗ്രസിന് സായുധസേനകൾക്കും വിവിധ എക്സിക്യൂട്ടീവുകൾക്കും വകുപ്പുകൾക്കും എത്രത്തോളം പണം ചെലവാക്കാമെന്ന് നിർണയിക്കാനും സാധിക്കും. താൻ ശുപാർശ ചെയ്യുന്ന നടപടികൾക്ക് വോട്ടു ചെയ്യാൻ സ്വന്തം പാർട്ടിയംഗങ്ങളെ എല്ലാവരെയും പ്രസിഡന്റിന് കിട്ടണമെന്നില്ല. പാർട്ടിക്കാർക്ക് പ്രസിഡന്റിനോടെന്നതിനേക്കാൾ തങ്ങളുടെ നിയോജക മണ്ഡലങ്ങളോടാണ് പ്രതിബ്ധതയും കടപ്പാടും. ഇന്ത്യയിലെ ജനപ്രതിനിധികൾക്ക് ജനത്തോടല്ല, മറ്റ് പലതിനോടുമാണ് പ്രതിബദ്ധതയെന്ന് ജേക്കബ് മനസിലോർത്തു.. ഇവിടെ പക്ഷേ കോൺഗ്രസിനുള്ളിൽ അച്ചടക്ക നടപടികൾക്കോ അതു പിരിച്ചുവിടുന്നതിനോ അമേരിക്കൻ പ്രസിഡന്റിന് അധികാരമില്ല. തന്റെ അധികാരം നടപ്പാക്കണമെങ്കിൽ അനൂരഞ്ജനവഴികൾ സ്വീകരിക്കുക മാത്രമാണ് പ്രസിഡന്റിന് മുന്നിലുള്ള വഴി. നാലുകൊല്ലം നീളുന്ന പ്രസിഡന്റ് കാലാവധിക്കിടെ നിയമസഭയിൽ എന്തൊക്കെ സംഭവിച്ചാലും പ്രസിഡന്റിന് കാലാവധി തീരുമ്പോൾ പദവിയിൽ തുടരാം.

അമേരിക്കയിൽ നിലനിൽക്കുന്ന ഫെഡറൽ, സ്റ്റേറ്റ്, പ്രാദേശിക ഭരണസംവിധാനങ്ങളും അവയുടെ പ്രവർത്തനങ്ങളും ശ്രദ്ധേയമാണ്. ഗവൺമെന്റിന്റെ മൂന്ന് ഭരണവിഭാഗങ്ങളും സ്വതന്ത്രമായി പ്രവർത്തിക്കുന്നു. യു.എസ് പ്രസിഡന്റ്, സ്റ്റേറ്റ് ഗവൺമെന്റ്, അല്ലെങ്കിൽ ടൗൺ മേയർ ഇവരൊക്കെ ചീഫ് എക്സിക്യൂട്ടീവ് ഓഫീസർമാരാണ്. ജനങ്ങളാണിവരെ തിരഞ്ഞെടുക്കുന്നത്. ചെറുപട്ടണങ്ങളിലൊക്കെയും ജനങ്ങളുടെ കൗൺസിൽ മേയറെ തിരഞ്ഞെടുക്കുന്നു, എക്സിക്യൂട്ടീവ് ഓഫീസറായി ഒരു ടൗൺമാനേജറെയും അവർ തിരഞ്ഞെടുക്കും. ചീഫ് എക്സിക്യൂട്ടീവ് ഓഫീസർ അവതരിപ്പിക്കുന്ന ബജറ്റിന് രണ്ട് നിയമനിർമ്മാണ സഭകളുടെയും അംഗീകാരവും നേടണം. ചീഫ് എക്സിക്യൂട്ടീവ് ഓഫീസർ പൗരൻമാരിൽ നിന്ന് സ്ഥാനാർത്ഥികളെ നിയമിക്കുന്നു. എല്ലാ ക്യാബിനറ്റ് നിയമനങ്ങൾക്കും സെനറ്റ് അംഗീകാരം കൂടിയേ തീരും.

പ്രസിഡന്റിന്റെ ക്യാബിനറ്റ് ഓഫീസർമാരെ സെക്രട്ടറിയെന്നാണ് വിളിക്കുക. ഇവർക്ക് വിവിധ വകുപ്പുകളുടെ ഭരണചുമതലയുണ്ടാവും. ഇന്ത്യയിലെ വിദേശകാര്യമന്ത്രിയുടെ സ്ഥാനത്തിനു തുല്യമാണ് യു.എസ് സെക്രട്ടറി ഓഫ് സ്റ്റേറ്റിന്റെ പദവി. സ്റ്റേറ്റ് ഗവൺമെന്റിലെയും സിറ്റി ഗവൺമെന്റിലെയും ക്യാബിനറ്റ് ഓഫീസർമാരെ ചിലപ്പോൾ കമ്മീഷനേഴ്സ് എന്നും ഡയറക്ടേഴ്സ് എന്നും പറയും. ഗവൺമെന്റിന്റെ നിയമങ്ങൾ നിർദ്ദേശിക്കാനും ഭേദഗതി ചെയ്യാനും നിയമനിർമ്മാണ സഭകൾക്ക് ഉത്തരവാദിത്വമുണ്ട്.

നിയമവ്യവസ്ഥയ്ക്ക് മൂന്നു വിഭാഗങ്ങളാണ്, ഫെഡറൽ കോടതി, സ്റ്റേറ്റ് കോടതി, മുനിസിപ്പൽ കോടതി എന്നിങ്ങനെ. ഫെഡറൽ നിയമങ്ങൾ ലംഘിക്കുന്നവരെ ഫെഡറൽ കോടതി നടപടികൾക്കും സ്റ്റേറ്റ് നിയമങ്ങൾ ലംഘിക്കുന്നവരെ സ്റ്റേറ്റ് കോടതികളിലും സിറ്റി നിയമങ്ങൾ ലംഘിക്കുന്നവരെ മുനിസിപ്പൽ കോടതി നടപടികൾക്കും വിധേയരാക്കും. ഗവൺമെന്റ് അഴിമതി, സാമ്പത്തിക തിരിമതി, ഇൻകോടക്സ് സംബന്ധമായ കേസുകൾ തുടങ്ങിയ കുറ്റങ്ങളാണ് ഫെഡറൽ കോർട്ട് പരിഗണിക്കുക. കുറ്റകൃത്യങ്ങൾ, നിയമലംഘനം, തൊഴിൽ പ്രശ്നങ്ങൾ എന്നിവ സ്റ്റേറ്റ് കോർട്ടും ട്രാഫിക് നിയമലംഘനം, പാർക്കിംഗ് നിയമലംഘനം തുടങ്ങിയവയിൽ മുനിസിപ്പൽ കോർട്ടും ഇടപെടും.

ഫെഡറൽ കോടതിയിലെ ഏറ്റവും താഴ്ന്ന കോടതി ഡിസ്ട്രിക്ട് കോടതിയാണ്. ഇവിടെയാണ് ട്രയലും വാദപ്രതിവാദങ്ങളും നടക്കുക. അപ്പേൽ കോടതിയിലും വാദപ്രതിവാദങ്ങൾ നടക്കുമെങ്കിലും ട്രയൽ ഉണ്ടാവില്ല. ഫെഡറൽ സുപ്രീംകോർട്ട് ആണ് ഏറ്റവും മുകളിൽ. ഇവിടെ എല്ലാ അപ്പീലുകളും സ്വീകരിക്കപ്പെടുന്നില്ല. ഭരണഘടനാപരമായ പ്രശ്നങ്ങളുണ്ടാകുന്ന കേസുകൾ മാത്രമേ സുപ്രീം കോടതി ഏറ്റെടുക്കൂ. സുപ്രീം കോടതിയിൽ പ്രസിഡന്റ് നാമനിർദ്ദേശം ചെയ്യുന്ന ഒമ്പത് ജഡ്ജിമാരുണ്ട്. മരണം വരെയോ അല്ലെങ്കിൽ രാജി നൽകുന്നതുവരെയോ ജഡ്ജിമാർക്ക് പദവിയിൽ തുടരാം. പ്രത്യേകിച്ച് റിട്ടയർമെന്റ് പ്രായമില്ല സുപ്രീം കോടതി ജഡ്ജിമാർക്ക്.

ഡോക്ടർ മുറിയിലേക്ക് വരുന്നതു കണ്ട് ജേക്കബ് പുസ്തകം അടച്ചുവെച്ച് എഴുന്നേറ്റ് അഭിവാദ്യം ചെയ്തു. “ഹെലോ ഡോക്ടർ”

“ഹെലോ സർ, ഇവിടെയിരുന്ന് ബോറടിച്ച് ഇരിക്കാനുണ്ടാവാമല്ലോ? ബിനുവിനിപ്പോൾ എങ്ങനെയാണ്?”

ചോദിച്ചു കൊണ്ട് ഡോക്ടർ ബിനുവിനരികിലേക്ക് ചെന്നു. ഡോക്ടറുടെ ശബ്ദം കേട്ട് ബിനു കണ്ണുതുറന്നു. ഡോക്ടറെ കണ്ടതേ ബിനുവിന്റെ മുഖത്ത് സന്തോഷം നിറഞ്ഞു.

“ഹെലോ ഡോക്ടർ” ബിനു ഡോക്ടറെ സംബോധന ചെയ്തു.

“ഇപ്പോൾ എങ്ങനെയാണ് ബിനു? വീട്ടിലേക്ക് പോകണ്ടേ?”

“ഞാനിപ്പോൾ ഒ.കെയോ ഡോക്ടർ. ക്ഷീണമുണ്ട്, പക്ഷേ കടുത്ത വേദന കുറഞ്ഞിട്ടുണ്ട്.”

സ്റ്റേറ്റ്സ്കോപ്പ് നെഞ്ചത്തും പുറത്തുമൊക്കെ വെച്ച് ഡോക്ടർ ബിനുവിനെ പരിശോധിച്ചു. കൈയിൽ കരുതിയിരുന്ന ലാപ്ടോപ്പിന്റേതുപോലെ ബിനുവിന്റെ പുതിയ മെഡിക്കൽ റിപ്പോർട്ടുകളിലൂടെ കഴ്സർ നീക്കി. കമ്പ്യൂട്ടറിൽ എന്തൊക്കെയോ ടൈപ്പ് ചെയ്ത ശേഷം ഡോക്ടർ പറഞ്ഞു.

“ബിനുവിന്റെ മെഡിക്കൽ റിപ്പോർട്ടുകളെല്ലാം ഇപ്പോൾ നോർമലാണ്. എക്സ്റേയിലും നല്ല മാറ്റം കാണുന്നുണ്ട്. ഈയാഴ്ച ഒടുവിൽ ഒരു എക്സ്റേ കൂടി എടുക്കണം. അതിലും നല്ല മാറ്റം തോന്നുന്നുവെങ്കിൽ ബിനു വീട്ടിൽ പോയി കുറച്ചുനാൾകൂടി റെസ്റ്റുടുത്താ മതി”. ഇതു കേട്ടതേ വളരെക്കാലം കൂടി ബിനുവിന്റെ മുഖത്തൊരു പ്രകാശം നിറഞ്ഞു.

“എന്നു മുതൽ ജോലി ചെയ്യാൻ പറ്റും ഡോക്ടർ?”

“എന്തായാലും ആറു മാസത്തേക്കെങ്കിലും ഡ്രൈവിംഗ് പറ്റില്ല ബിനു. 3,4 ആഴ്ചകൾക്കുള്ളിൽ കുറച്ചു ദൂരം നടക്കാൻ പറ്റിയേക്കാം. കമ്പ്യൂട്ടറും ഉപയോഗിക്കാം. മൂന്നുമാസത്തേക്ക് ശരീരമനങ്ങാതെ നന്നായി ശ്രദ്ധിച്ചേ പറ്റൂ.”

“നന്ദിയുണ്ട് ഡോക്ടർ. കമ്പ്യൂട്ടർ ഉപയോഗിക്കാൻ പറ്റുമെങ്കിൽ വീട്ടിലിരുന്ന് തന്നെ എനിക്ക് ജോലി ചെയ്യാം അല്ലേ?”

“ആവുമല്ലോ? പ്രോഗ്രാമിംഗാണോ ബിനുവിന്?”

“അതേയതെ. എനിക്ക് സുഖമാകുംവരെ വീട്ടിലിരുന്ന് ജോലി ചെയ്യാൻ കമ്പനി അനുവദിച്ചേക്കാം.”

“ശരി, ഇനി നാളെ കാണാം.”

യാത്ര പറഞ്ഞ് ഡോക്ടർ പുറത്തിറങ്ങി.

“ഇവിടുത്തെ രീതികളെല്ലാം വളരെ അഡ്വാൻസ്ഡാണല്ലോ ബിനു. ഡോക്ടർക്കൊപ്പം രോഗികളുടെ ചാർട്ടുമായി നേഴ്സുമാരില്ല. പകരം ഡോക്ടറുടെ കൈയിലെ ലാപ്ടോപ്പിൽ രോഗിയെ സംബന്ധിച്ച വിവരങ്ങളെല്ലാം ഫീഡ് ചെയ്തിരിക്കുന്നു.” ജേക്കബ് പറഞ്ഞു.

“അതെ ഡാഡീ, ഇവിടുത്തെ മെഡിക്കൽ രംഗത്ത് ഐ.ടിയുടെ വരവോടെ വിപ്ലവകരമായ മാറ്റങ്ങളുണ്ട്. രോഗിയെ കുറിച്ചുള്ള വിവരങ്ങളൊക്കെയും ഡോക്ടറുടെ ലാപ്ടോപ്പിലേക്ക് ഡൗൺലോഡ് ചെയ്യപ്പെടുന്നു. ആശുപത്രിയിലെ ഓരോ വിഭാഗങ്ങൾക്കും കമ്പ്യൂട്ടറുമായി ബന്ധമുണ്ടായിരിക്കും. രോഗികൾക്കു വേണ്ട മരുന്നുകളുടെ പേര് കമ്പ്യൂട്ടറിൽ സെലക്ട് ചെയ്ത് ഫാർമസിക്കുള്ള കോഡ് കുത്തിയെടുത്താൽ മതി. ട്യൂബിലൂടെ മരുന്നുകളെല്ലാം ഉടനെയും. ആശുപത്രിയിലെ എല്ലാ പ്രധാന വിഭാഗങ്ങളും ട്യൂബ് സിസ്റ്റത്തോട് ബന്ധിക്കപ്പെട്ടിരിക്കുന്നു.

ആശുപത്രിയിലെ സജ്ജീകരണങ്ങളും ആധുനിക ടെക്നോളജിയും കണ്ട് ജേക്കബിന് അതിശയം തോന്നി. മുറികളിലെല്ലാം ഇലക്ട്രിക് ബെഡുകളാണ്. ബട്ടൺ അമർത്തിയാൽ രോഗിക്ക് തന്നെ അവ അഡ്ജസ്റ്റ് ചെയ്യാം. ടി.വിയുടെയും നേഴ്സിനെ വിളിക്കാനുമെല്ലാമുള്ള ബട്ടനുകൾ ബെഡിൽ സജ്ജീകരിച്ചിരിക്കുന്നു. എല്ലാ മുറികളിലും എല്ലായ്പ്പോഴും എ.സിയും ഉണ്ട്. ബാത്ത് റൂമുകളിൽ ചൂടു വെള്ളവും തണുത്തവെള്ളവും ആവശ്യത്തിനുണ്ടാകും.

“നാട്ടിലത്തെ അവസ്ഥയേക്കാൾ എത്ര മികച്ച സാഹചര്യം അല്ലേ ഡാഡീ”.ബിനു ചോദിച്ചു.

“കൗതുകം തോന്നുന്നു, ഇവിടുത്തെ രീതികൾ കണ്ടിട്ട്. ഐ.ടിയുടെ വികസനം കൊണ്ട് എന്തെല്ലാം പ്രയോജനങ്ങൾ” ജേക്കബ് പറഞ്ഞു.

“ഇന്ത്യക്കാരാണ് ഡാഡീ ഇവിടുത്തെ ഐ.ടി മേഖലയിലുള്ളവരിലേറെ പേരും.ഇവിടെയുള്ള പ്രോഗ്രാമേഴ്സിൽ 70 ശതമാനത്തിലേറെ പേരും ഇന്ത്യക്കാരാണ്.”

“തിരുവനന്തപുരത്ത് ഓഫീസ് തുടങ്ങാൻ താൽപര്യമുള്ള ആരെങ്കിലുമുണ്ടായെന്ന് കണ്ടുപിടിക്കണം, ഡാഡീക്ക്. അടുത്തയാഴ്ച അക്കാര്യങ്ങൾക്കായി മാറ്റിവെക്കണമെന്നാ കരുതുന്നത്.”

“അശോകിന് ടെക്നോപാർക്കിൽ എന്തോ സ്ഥാപനം തുടങ്ങാൻ പ്ലാനുണ്ട് ഡാഡീ. ഞാനും കൂടി പാർട്ണറാകുന്നോ എന്നും അവൻ ചോദിച്ചിട്ടുണ്ട്.”

“അതേതായാലും നന്നായി മോനേ. അശോകിന് വേണ്ട സഹായങ്ങൾ ഞാൻ ചെയ്തു കൊടുക്കാം. നീയും പിന്നീട് അതിൽ ചേർന്നോളൂ.”

“അശോക് വൈകുന്നേരം എന്ന് കാണാൻ വരുന്നുണ്ട് ഡാഡീ. അപ്പോൾ അവനുമായി കാര്യങ്ങൾ സംസാരിക്കാം.”

“ശരി ശരി. എനിക്ക് ഐ.ടി ഫീൽഡിൽ നിക്ഷേപം നടത്താൻ കഴിയുന്ന കുറച്ചുപേരെക്കൂടി കണ്ടുപിടി കേണ്ടതുണ്ട്.”

“ഞാൻ കൂട്ടുകാരെ വിളിച്ച് കാര്യങ്ങൾ അറേഞ്ച് ചെയ്തുതരാം ഡാഡീ. അടുത്തയാഴ്ച ആകുമ്പോഴേക്കും എനിക്ക് കുറെക്കൂടി ഭേദമാകുമല്ലോ?”

പഴയ കാലത്തെ അപേക്ഷിച്ച് ടെക്നോളജി എത്രമാത്രം വികസിച്ചിരിക്കുന്നു എന്ന് ചിന്തിച്ച് ജേക്കബ് കസേരയിലിരുന്നു.കമ്പ്യൂട്ടർ ടെക്നോളജിയുടെ സേവനം ഇന്ന് ജീവിതത്തിന്റെ ഓരോ ഘട്ടത്തിലും ആവ

ശൃമായിരിക്കുന്നു. ഡേറ്റാ ശേഖരണത്തിനും അത് സ്റ്റോർ ചെയ്യാനും ഉപയോഗിക്കാനും എല്ലാമെല്ലാം കമ്പ്യൂട്ടർ അത്യാവശ്യമായിരിക്കുന്നു. പത്തുവർഷം മുമ്പാണെങ്കിൽ ഇക്കാര്യമൊന്നും ചിന്തിക്കാൻ കൂടി പറ്റുമായിരുന്നില്ല.

പണ്ടൊക്കെയാണെങ്കിൽ 25ഉം 50ഉം വർഷമെടുത്താണ് ഇന്ത്യയിലൊക്കെ സാങ്കേതിക വിദ്യയുടെ മാറ്റങ്ങളും നേട്ടങ്ങളും എത്തിയിരുന്നത്. ഇന്നു പക്ഷേ ടെക്നോളജി സംബന്ധിച്ച ഏതു വികസനവും ഉടൻതന്നെ ലോകമെങ്ങും ലഭ്യമാകും. ഇതൊരു തുടക്കം മാത്രമാണ്. കമ്മ്യൂണിക്കേഷന്റെയും ഐ.ടിയുടെയും വഴികളിൽ ലോകം ഇനിയുമെത്ര ദൂരം മുന്നേറാനിരിക്കുന്നു. 25 വർഷം മുമ്പ് പേഴ്സണൽ കമ്പ്യൂട്ടറുകൾ രൂപമെടുത്തപ്പോൾ ഇന്റർനെറ്റിനെക്കുറിച്ചൊന്നും ആരും ചിന്തിച്ചിരുന്നില്ല. ലേസർ ജറ്റ് പ്രിന്റേഴ്സ് വന്നത് പബ്ലിക്കേഷൻ വ്യവസായത്തിൽ വിപ്ലവകരമായ മാറ്റങ്ങളുണ്ടാക്കി. അച്ചുനിരത്തിയും ടൈപ്പ് സെറ്റിംഗിലൂടെയും നടത്തിയിരുന്ന പ്രസിദ്ധീകരണരംഗത്ത് ഇന്ന് അസൂയാവഹമായ മാറ്റങ്ങളാണ്. കേരളത്തിലെ ഐ.ടി രംഗത്തെ നേട്ടങ്ങളിൽ തന്റെ സാന്നിധ്യവുമുണ്ടാകുന്നതിൽ ജേക്കബിന് സന്തോഷം തോന്നി.

വൈകുന്നേരം ബിനുവിനെ കാണാൻ അശോക് വന്നപ്പോൾ സോഫ്റ്റ് വെയർ കമ്പനി തുടങ്ങുന്നതിനെക്കുറിച്ച് മൂവരും ചർച്ച ചെയ്തു. ന്യൂജേഴ്സിയിൽ അശോകിന്റെ പേരിൽ ഒരു കമ്പനി നേരത്തെ തന്നെ രജിസ്റ്റർ ചെയ്തിരുന്നു. കമ്പനി തുടങ്ങാൻ എല്ലാ സഹായവും ജേക്കബ് അശോകിന് വാഗ്ദാനം ചെയ്തു.

ആഴ്ചയുടെ അവസാനം ബിനു ആശുപത്രിയിൽ നിന്ന് വീട്ടിലെത്തി. ബിനുവിന്റെ മാതാപിതാക്കൾ തന്നെ അംഗീകരിക്കുന്നതിലും സ്നേഹിക്കുന്നതിലുമുള്ള സന്തോഷം സബീനയിൽ കാണാനായി. കേരളത്തിലെ ഭക്ഷണരീതികൾ മേരി, സബീനയ്ക്ക് പഠിപ്പിച്ചു കൊടുത്തു. സാമ്പാറും അവിയലും വെക്കുന്നതും കൂടുംപുളിയിട്ട് മീൻകറി വയ്ക്കുന്നതും മോരുകാച്ചുന്നതുമൊക്കെ.

ഒരുവിധത്തിൽ ഈ അപകടം ഒരു അനുഗ്രഹമായിതീർന്നുവെന്ന് ബിനു മനസിൽ സന്തോഷിച്ചു. ദിവസങ്ങൾ പിന്നെയും കടന്നുപോയി.

ഐ.ടി കമ്പനികൾ സന്ദർശിക്കുന്ന തിരക്കിലായിരുന്നു ജേക്കബിന്റെ പിന്നീടുള്ള ദിനങ്ങൾ. ഒരു ദിവസം ഫിലിപ്പും സുസിയും ജേക്കബിനെയും മേരിയെയും അവരുടെ വീട്ടിലേക്ക് കൊണ്ടുപോയി. അന്ന് പല സ്ഥലങ്ങളും അവർക്കൊപ്പം ജേക്കബും മേരിയും കണ്ടു. ന്യൂയോർക്ക് സിറ്റി, സ്റ്റാച്യു ഓഫ് ലിബർട്ടി, മാൻഹാട്ടൻ സിറ്റി എന്നിങ്ങനെ പല സ്ഥലങ്ങളും....കാഴ്ചകളും. മാൻഹാട്ടനിലൂടെ കാർ കടന്നുപോയപ്പോൾ റോഡുകളുടെ രണ്ട് സൈഡിലും കാറുകളുടെ നീണ്ടനിര. ഭൂമിക്ക് മുകളിൽ അനേകം നിലകളിൽ കാറുകൾ പാർക്ക് ചെയ്തിരിക്കുന്നു.

കാറില്ലാത്തവർക്കും കാർ, യാത്രയ്ക്ക് ഉപയോഗിക്കാത്തവർക്കും വേണ്ടിയുള്ള യാത്രാസംവിധാനമായ ഭൂഗർഭ റെയിൽവേ സർവീസ് ജേക്കബിനും മേരിക്കും അതിശയകാഴ്ചയായി. ന്യൂയോർക്ക് നഗരത്തിന്റെ അടിഭാഗം മുഴുവൻ ഈ ഭൂഗർഭ ഗതാഗത സൗകര്യം ലഭ്യമാണ്. അപ്പാർട്ട്മെന്റുകൾക്കടുത്തുള്ള ഇരുമ്പഴികളിലൂടെയാണ് ഭൂനിരപ്പിൽ നിന്ന് സബ് വേയിലേക്ക് ഇറങ്ങിച്ചെല്ലുക. പടികളിലൂടെ താഴേക്ക് ഇറങ്ങിച്ചെല്ലുമ്പോൾ കാണുന്ന ടിക്കറ്റ് ബുത്തിൽ നിന്ന് ടിക്കറ്റെടുത്ത് പ്ലാറ്റ്ഫോമിൽ ഇറങ്ങിയാൽ ഏത് ട്രെയിനിലും കയറിയിറങ്ങാം. ഭൂമിക്കടിയിലൂടെ രണ്ടുംമൂന്നും നിലകളിലൂടെ ഒരേസമയം ട്രെയിനോടുന്നു. ഭൂമിക്കടിയിൽ നിന്ന് പുറത്തുവന്നപ്പോൾ ഒരു മായാലോകത്തു നിന്നു പുറത്തുവന്ന അവസ്ഥയായിരുന്നു അവർക്ക്. ട്രെയിൻ യാത്രയ്ക്കിടയിലും ആളുകൾ പത്രങ്ങളും പുസ്തകങ്ങളും വായിച്ചുകൊണ്ടിരിക്കുന്നു. ആരും വെറുതെ സംസാരിച്ച് സമയം കളയുന്നില്ല.

ക്രോസിംഗുകളിൽ ഫ്ളൈഓവറുകളാൽ ബന്ധിക്കപ്പെട്ടിരിക്കുന്ന ആറ് ലെയിൻ ഹൈവേകൾ. ചിലയിടത്ത് പത്തു ലെയിനുകൾ വരെയുണ്ട്. നദികൾക്കു കുറുകെ, ഓരോ നിലയിലും ആറ് ലെയിനുകൾ വീതമുള്ള രണ്ടുനിലപ്പാലങ്ങൾ. കാഴ്ചകളുടെ വിസ്മയലോകം.

ഒത്തിരിക്കാര്യങ്ങൾ ജേക്കബ് ഈ യാത്രകളിലൂടെ പഠിച്ചു. അമേരിക്കയിൽ എല്ലാവരും ട്രാഫിക് നിയമങ്ങൾ കൃത്യമായി പാലിക്കുന്നു. രണ്ടിൽ കൂടുതൽ പേരുള്ള സ്ഥലങ്ങളിലെല്ലാം ആളുകൾ ക്യൂവിൽ നിന്ന് കാര്യങ്ങൾ സാധിക്കുന്നു. ആളുകൾ കാണുമ്പോഴെല്ലാം പരസ്പരം അഭിവാദ്യം ചെയ്യുന്നു. നന്ദി പറയാനും ആരും പിശുക്ക് കാട്ടുന്നില്ല. വീടുകൾക്കെല്ലാം പോസ്റ്റുമാനിൽ നിന്നും കത്തുകൾ കലക്ട് ചെയ്യാൻ 'മെയിൽ കലക്ടൻ ബോക്സു'കളുണ്ട്. ഏത് ഓഫീസിൽ എന്ത് സേവനം തേടിചെന്നാലും ഉടൻ കാര്യങ്ങൾ സാധിച്ചു കിട്ടും. വെള്ളംവിതരണം, ഗ്യാസ്, ഇലക്ട്രിസിറ്റി വിതരണം തുടങ്ങിയവയൊക്കെ ഒരു തടസവുമില്ലാതെ നടക്കുന്നു. ഇവിടെ കൂടുതൽ കമ്പനികളും പ്രൈവറ്റായി പ്രവർത്തിക്കുന്നു. ഇനിയുമൊത്തിരിയേറെ കാഴ്ചകൾ കാണാനുണ്ടെങ്കിലും ജേക്കബിന്റെ ലീവ് തീർന്നിരുന്നു. മുൻനിശ്ചയിച്ചപ്രകാരം അടുത്ത ദിവസം ജേക്കബ് തിരുവനന്തപുരത്തിന് മടങ്ങി. അശോകും ഫിലിപ്പും സബീനയും മേരിയും യാത്രയാക്കാൻ എയർപോർട്ടിലെത്തിയിരുന്നു.

നാട്ടിലെത്തി പിറ്റേന്നു തന്നെ ജേക്കബ് ജോലിയിൽ തിരികെ കയറി. മേരി തിരിച്ചുവരും വരെയെങ്കിലും തനിക്കൊപ്പം വന്നു നിൽക്കാൻ ജേക്കബ് അച്ചായനോടും അമ്മച്ചിയോടും പറഞ്ഞെങ്കിലും അവർക്കത് സ്വീകാ

ര്യമായിരുന്നില്ല. നിർബന്ധിച്ചപ്പോൾ മടിച്ചു മടിച്ചു അവർ സമ്മതം മുളി. ജേക്കബ് കുമരകത്തു ചെന്ന് അവരെ തിരുവനന്തപുരത്തിന് കൂട്ടിക്കൊണ്ടുവന്നു. ഒരു വൈകുന്നേരം അത്താഴംകഴിച്ചു കൊണ്ടിരിക്കെ ജേക്കബ് പറഞ്ഞു.

“അച്ഛായനോടും അമ്മച്ചിയോടും എനിക്കൊരു കാര്യം പറയാനുണ്ട്. അമേരിക്കയിൽ നിന്ന് വന്നതു മുതൽ ആലോചിക്കുന്നതാ. പക്ഷേ എന്തു പറയണമെന്നോ, എങ്ങനെ തുടങ്ങണമെന്നോ അറിയാത്ത അവസ്ഥയിലായിരുന്നു. ബിനു, ആ ഹൈദരാബാദുകാരി മുസ്ലീമിനെ വിവാഹം ചെയ്തു. അമേരിക്കയിൽ കൊണ്ടുപോയി ഒപ്പം താമസിപ്പിച്ചിരിക്കുന്നു.” ഒറ്റശ്വാസത്തിൽ ജേക്കബ് പറഞ്ഞു നിർത്തുമ്പോൾ ജീവചര്യ വചനങ്ങളിലെ നിൽക്കുകയാണ് അച്ഛായനും അമ്മച്ചിയും.

“ഓ, മുസ്ലീം പെൺകുട്ടിയെയാ? എന്നിട്ടെന്താ നീ ഇതുവരെ പറയാത്തത്? എന്നിട്ട് അവളെവിടെ?”

“അവൾ ബിനുവിനൊപ്പം അമേരിക്കയിലുണ്ടാകുകയാ. പോരാത്തതിന് അവളിപ്പോൾ പ്രഗ്നയുമാ.”

“എന്റെ കർത്താവേ, ഞാനെന്തായി കേൾക്കുന്നു? നീയീ പറയുന്നത് സത്യമാണോ മോനെ?” അന്നമ്മ തലയിൽ കൈകൾ വെച്ചു ചോദിച്ചു.

“നീയീതിനെപ്പറ്റി എന്തു ചെയ്തു? അവനോട് ഒന്നും പറഞ്ഞില്ലേ? അവളെ അവിടന്ന് ഇറക്കിവിടാമായിരുന്നില്ലേ?” അച്ഛായൻ കലി തുള്ളി.

“ഞങ്ങൾ ആശുപത്രിയിൽ ചെല്ലുമ്പോൾ ബോധമില്ലാതെ കിടക്കുകയാണ് ബിനു. ആ പെൺകുട്ടി (സബീനയെന്നാ അവളുടെ പേര്)യായിരുന്നു ഒപ്പമുണ്ടായിരുന്നത്. ബിനുവിന്റെ കൂട്ടുകാരൻ അശോക് പറഞ്ഞാ ഞങ്ങളറിയാതെ, അവൾ അവന്റെ ഭാര്യയാണെന്ന്. കണ്ടാലൊക്കെ സ്മാർട്ടാ. സുന്ദരിയുമാ. പെരുമാറ്റവും നല്ലതു തന്നെ. ഞങ്ങൾക്ക് ഒന്നും പറയാൻ പറ്റാത്ത സാഹചര്യമായിരുന്നു. ഒന്നാലോചിച്ചാൽ ബിനു തന്നെ യല്ലേ കുറ്റക്കാരൻ. അവളാണെങ്കിൽ ഞങ്ങളെ കണ്ടതേ കരച്ചിലുതന്നെ കരച്ചിൽ. ഒരു മാർഗ്ഗവുമില്ലാത്തതിനാൽ കൂടുതൽ പറയാൻ പ്രശ്നം വെളുത്താൻ നിന്നില്ല. പെരുമാറ്റത്തിൽ നിന്നും അവൾ കൃത്യമായിട്ടുള്ളതല്ലെന്ന് തോന്നുന്നു. മേരിയും ഞാനും സാവധാനം അവളെ ഇഷ്ടപ്പെട്ടു തുടങ്ങി.”

“എന്നാലും നിങ്ങൾ അവളോട് അടുപ്പം കാണിക്കേണ്ടിയിരുന്നില്ല. അവളുടെ ഫോട്ടോവെല്ലാം കൈയിലുണ്ടോ?” അമ്മച്ചി ചോദിച്ചു.

ജേക്കബ് അകത്തുചെന്ന് അമേരിക്കയിൽ വെച്ചുടുത്ത ഒരു ഫോട്ടോ എടുത്തു കാണിച്ചു.

“കണ്ടിട്ട് സുന്ദരിയൊക്കെയോ. പക്ഷേ പറഞ്ഞിട്ടെന്താകാര്യം” അമ്മച്ചി പറഞ്ഞു.

“ബിനുവിനോട് പറയണം, അവളെ മാമോദീസാ മുക്കി ക്രിസ്ത്യാനിയാക്കാൻ. എന്നിട്ടൊരു ക്രിസ്ത്യൻ പേരും കൊടുക്കട്ടെ.” അച്ഛായൻ പറഞ്ഞു.

“ഇപ്പഴത്തെ കാലത്ത് പേരിലൊന്നും കാര്യമില്ലാകയാ.” ജേക്കബ് പറഞ്ഞു നോക്കി.

“അവൾക്കൊരു ക്രിസ്ത്യൻ പേരുമതി. സുസനെന് വിളിക്കാം നമുക്ക്.” അന്നമ്മയും ഭർത്താവിനെ പിന്താങ്ങി.

“അതൊക്കെ പിന്നെ തീരുമാനിക്കാം. കാഞ്ഞിരപ്പള്ളിയിലെ അച്ഛായനോട് കാര്യം എങ്ങനെന്ന് അവ തരിപ്പിക്കുമെന്ന ടെൻഷനിലാ ഞാൻ.” ജേക്കബ് പറഞ്ഞു.

“കുമരകത്തു നിന്ന് പോരും മുന്പേ ഞാൻ മാത്തച്ചനെ വിളിച്ചിരുന്നു. തിരുവനന്തപുരത്ത് അടുത്ത ദിവസം പാർട്ടി മീറ്റിംഗുണ്ടെന്നും അതിനു വരുമ്പോൾ ഇവിടേക്ക് വരാമെന്നും പറഞ്ഞിരുന്നു. വരുമ്പോൾ നമുക്ക് മാത്തച്ചനോട് കാര്യങ്ങൾ അവതരിപ്പിക്കാം.” അച്ഛായൻ പറഞ്ഞു.

“മേരി വിളിക്കുമ്പോൾ അച്ഛായനോട് കാര്യങ്ങളെന്ന് സൂചിപ്പിച്ചേക്കാൻ ഞാനും പറഞ്ഞേക്കാം.” ജേക്കബ് പറഞ്ഞു.

ജേക്കബിന്റെ ദിനങ്ങൾ വീണ്ടും തിരക്കിലായി. ഡിസ്ട്രിക്ട് ഓഫീസുകളെ സെക്രട്ടറിയേറ്റുമായി കമ്പ്യൂട്ടർ നെറ്റ്വർക്ക് വഴി ബന്ധിപ്പിക്കുന്നതടക്കം നിരവധി പ്രോജക്ടുകൾക്ക് ജേക്കബ് നേതൃത്വം നൽകി ചെയ്തു തീർത്തു. അമേരിക്കയിൽ നിന്ന് കേരളത്തിലേക്ക് ഏതാനും സോഫ്റ്റ് വെയർ കമ്പനികളുടെ ഓഫീസുകളും ജേക്കബ് കൊണ്ടുവന്നു. അശോകിന്റെ ഓഫീസും തിരുവനന്തപുരത്ത് ആരംഭിച്ചു.

മൂന്നുമാസം വേഗം കടന്നുപോയി. ബിനു ഒരുവിധം സുഖമായി ഓഫീസിൽ പോകാൻ തുടങ്ങി.

സബീനയ്ക്ക് പ്രസവസമയമടുത്തു വരുന്നതിനാൽ ബിനുവും സബീനയും തിരുവനന്തപുരത്തിന് വരാൻ ജേക്കബ് പറഞ്ഞു. അമേരിക്കയിൽ തന്നെ നിൽക്കാമെന്നും അവിടെയാണെങ്കിൽ നാട്ടിലേതിനേക്കാൾ ശ്രദ്ധ കിട്ടുമെന്നായിരുന്നു ബിനുവിന്റെ മറുപടി. ചെലവുകൾ മറികടക്കാൻ ഹെൽത്ത് ഇൻഷുറൻസുമുണ്ട്. മൂന്നുമാസം കഴിഞ്ഞ് വിസ തീർന്നതോടെ മേരി തിരികെപോന്നു.

മേരിയെത്തിയതോടെ ജേക്കബിന്റെ ദിനങ്ങൾക്കും ജീവൻ വെച്ചു. അച്ഛായനും അമ്മച്ചിയും മേരിയെ കാത്തിരിക്കുകയായിരുന്നു. സബീനയെക്കുറിച്ച് കൂടുതൽ അറിയുക. അതായിരുന്നു അവരുടെ ഉദ്ദേശ്യം.

“ബിനുവിന് നല്ല സുഖമായോ മേരി? അവനെന്തു പറയുന്നു?”

“അവനിപ്പോൾ എല്ലാം സുഖമായിട്ടുണ്ട്. ഭാഗ്യം കൊണ്ടു മാത്രമാ അവൻ അപകടത്തിൽ നിന്ന് രക്ഷപ്പെട്ടത്. ജംഗ്ഷനിൽ ബിനുവിന്റെ കാർ ക്രോസ് ചെയ്യുമ്പോൾ എതിർസൈഡിൽ നിന്ന് വന്ന വാഹനമിടിച്ചാ

യിരുന്നു അപകടം. ബിനു ഡ്രൈവർസീറ്റിലായിരുന്നു. സബീന പാസഞ്ചർ സൈഡിലും. മറ്റേ ഡ്രൈവറുടെ തെറ്റാണ്, അപകടത്തിനിടയാക്കിയത്. അയാൾ വണ്ടി നിർത്തേണ്ടതായിരുന്നു. സ്റ്റോപ്പ് സൈൻ കൊടുത്തിട്ടും വണ്ടി നിർത്തിയിരുന്നില്ല.”

“എന്തായാലും അവൻ കുഴപ്പമൊന്നുമില്ലാതെ രക്ഷപ്പെട്ടല്ലോ. അമേരിക്കയിലെ ചികിത്സയുടെ മെച്ചവുമുണ്ട്.” സെബാസ്റ്റ്യൻ പറഞ്ഞു.

“അവിടുത്തെ മെഡിക്കൽ രംഗം വളരെ അഡ്വാൻസ്ഡ് തന്നെ അച്ചായാ. ഒരു ഇന്ത്യൻ ഡോക്ടറാണ് ബിനുവിനെ ചികിത്സിച്ചത്.”

“അവൻ കെട്ടിയെന്നു പറയുന്ന ആ പെണ്ണെന്തു പറയുന്നു മേരി. ശരിതന്നെയാണോ ഞങ്ങൾ കേട്ടത്?”

“അതേ അമ്മച്ചീ. കാര്യങ്ങൾ അങ്ങനെയൊക്കെത്തന്നെ. എല്ലാം അറിഞ്ഞിട്ടും ഒന്നും പറയാനാവാത്ത സ്ഥിതിയായിരുന്നു. ബിനുവിന് ബോധമില്ലായിരുന്നല്ലോ. അവളാണെങ്കിൽ ഒന്നും പറയുന്നുമില്ലാത്തതു. എന്തായാലും അവൾ വലിയ കുഴപ്പമില്ലാത്തതോന്നു, കണ്ടിട്ട്. എന്തും വരട്ടെയെന്ന് വെച്ച് ഞങ്ങൾ പിന്നെ അവളെ ഇഷ്ടപ്പെട്ടു തുടങ്ങി.”

“അവളോട് പറയണം ക്രിസ്ത്യാനിയാകണമെന്ന്. കുഞ്ഞുണ്ടാകുമ്പോൾ മാമോദീസയും മൂക്കട്ടെ. അല്ലെങ്കിൽ പിന്നെ നമുക്ക് ബുദ്ധിമുട്ടാവും.” അമ്മച്ചി നിർദ്ദേശിച്ചു.

“അവൾ ഞങ്ങൾക്കൊപ്പം പള്ളിയിൽ വന്നിരുന്നമ്മച്ചീ. അവിടുത്തെ അച്ചനൊരു കാഞ്ഞിരപ്പള്ളിക്കാരനാണ്. എനിക്ക് നേരത്തേ പരിചയമുണ്ട്. ക്രിസ്ത്യാനിയാകാൻ അവൾക്ക് സമ്മതമാണെന്നാ എനിക്ക് തോന്നുന്നു. എല്ലാം നല്ലതിനാന്നു കരുതിയാമതി.” മേരി പറഞ്ഞു.

“അതെ, ദൈവം എല്ലാം അറിയുന്നുണ്ട്.” ജേക്കബും അവർക്കൊപ്പം ചേർന്നു.